

STQARRIJA

11 ta' Marzu 2021

Is-sit elettroniku ta' Heritage Malta jpatti għan-nuqqas ta' żjarat fiżiċi matul l-għeluq temporanju tal-mużewijiet u s-siti

Is-sit elettroniku ta' Heritage Malta, www.heritagemalta.org, temporanjament se jkun qed jagħmel tajjeb għan-nuqqas ta' żjarat fiżiċi fis-siti u l-mużewijiet, li huma magħluqin b'effett mil-lum sal-11 ta' April wara li lbieraħ tħabbru miżuri godda ta' mitigazzjoni kontra l-Covid-19.

“Parti mill-missjoni tagħna bħala l-aġenzija nazzjonali għall-mużewijiet, il-konservazzjoni u l-wirt kulturali hi li niżguraw l-aċċessibbiltà għall-patrimonju kulturali. Matul il-gimghat li ġejjin, bħalma għamilna s-sena li għaddiet, se nwettqu din il-missjoni billi nipprovdur aċċessibbiltà virtwali permezz tas-sit elettroniku tagħna kif ukoll fuq il-mezzi soċjali,” qal Noel Zammit, Kap Eżekuttiv ta' Heritage Malta.

Is-sit joffri esperjenzi maħsuba għaċ-ċirkostanzi ta' bħalissa, immirati biex jissodisfaw il-gosti u l-ħtiġijiet ta' udjenzi differenti. It-taqsimi dwar Mużewijiet, ngħidu aħna, toffri żjarat virtwali, tagħrif u ritratti tas-siti li wieħed jagħżel li jidhol fihom. Esperjenzi oħra virtwali jippermettu lil dak li jkun iqalleb f'kollezzjonijiet fotografici, jammira skultura klassika jew idur dawra ma' Villa Guardamangia, fost oħrajn.

Il-wirt kulturali ta' qiegħ il-baħar ukoll jista' jiġi aċċessat mis-sit elettroniku, permezz tat-taqsimi ddedikata lid-diversi fdalijiet ta' bastimenti u ajruplani mgharrqin fl-ibħra tal-Gżejjer Maltin. Taħt “Riżorsi”, min-naħa l-oħra, wieħed isib ħafna tagħrif siewi dwar suġġetti li jvarjaw minn kostumi tradizzjonali Maltin għal muniti, bereġ u logħob antik.

It-tfal għandhom taqsimi sħiħa ddedikata għalihom, fejn jistgħu jitgħallmu dwar il-wirt naturali u kulturali tagħna, inizzju stampi u jagħtuhom il-kulur. L-adulti għandhom il-facilità li jixtru kotba, souvenirs u oġġetti oħra mill-ħanut virtwali ta' Heritage Malta, jaġġornaw ruħhom mit-taqsimi bl-aħħar aħbarijiet, jew isegwu lectures li forsi ma rnexxilhomx jaraw meta xxandru l-ewwel darba.

Il-You Tube Channel ta' Heritage Malta huwa wkoll minjiera ta' produzzjonijiet interessanti u jigi aġġornat regolarment b'materjal ġdid, bħall-pjattaformi l-oħra tal-media soċjali li tiegħu t'siebhom l-aġenzija.